


# Lehen il-Malti

MAHRUG

MILL-GHAQDA TAL-MALTI (UNIVERSITÀ)



It-Tmien Sena

Gunju 1938

Ghadd 88

**1d.**

Mitbugh fl-"EMPIRE PRESS" 266, Triq San Pawl — II-Belt.

## RIGALI SBIEH U RHAS

Trid tagħti rigal sabiħ u rħis? Flok ma tonfoq ħafna flus f'kaxxi ta' helu u ġugarelli ta' ebda fejda, iħtri ktieb bil-Malti.

Jekk inhu tifel tal-iskola aħtiħ il-*Ward ta' Qiri Malti*.

Jekk inhi xbejba aħtiħa *Inez u Emilja*.

Lil min iħobb l-istorja aħtiħ l-*Istorja ta' Malta* ta' Ġ. A. Vassallo, *Il-ġzejjer ta' Malta* ta' Temi Zammit, l-*Istorja ta' Birkirkara, Raħal Ġdid, Mosta*, eħħ. ta' E. B. Vella.

Lil min iħobb jaqra rumanzi aħtiħ *Zmien l-Ispanjoli* ta' Ġ. Galea, *Censu Barbara* u *Ċejlu Tonna* ta' Ġużè Muscat Azzopardi.

Lil min hu aktar 'il quddiem fil-Malti aħtiħ il-*Kotba Mqaddsa* ta' P.P. Saydon, l-*Oqbra* ta' Dun Karm; *Il-Fidwa tal-Baiewa* ta' A. Cremona.

U biex iżzewwqu l-ġħażla ġħandkom: *Minn Xtut in-Nil; L-akbar imħabba; Il-ħajja tar-Re u r-Reġina; Ward jew Xewk*, u oħrajn.

U jekk ktieb wieħed jidħriħkom li hu ftiħ, aħtiħu tnejn, tlieta, aktar.

# LEHEN IL-MALTI

MAHRUĠ MILL-“GHAQDA TAL-MALTI” (UNIVERSITÀ)

GUNJU 1938 ]

IT-TMIEN SENA

[ Għadd 88

## FI LSIENNA L-GHAQDA TAL-MALTIN

Jigu waqtijiet fil-ħajja tal-bniedem, kif ukoll fil-ħajja ta' poplu, li fihom aktar qawwi jinħass it-tqanqil tar-ruħ, ix-xgħil tal-qalb u t-tħegġiġ tal-moħħ. Donnu li xi qawwa moħbija titqajjem ġo ruħna, taħkimna u tixgħel fina ħsebijiet ta' għamil kbir u tnissel ġo qalbna xewqat ta' kobor bla tariff. Din il-qawwa hi l-bidu tal-kobor tal-bniedem u tal-ġnus.

Waqt bħal dawn hu z-żmien li għaddej bħal issa fuq Malta. Malta donnhà stembħet minn nagħsa twila. Hasset xi haġa tqanqalha, tħegġiġha b'nar li jaħraq bla ma jeqred. Rat dawl kbir u bġħid, u f'dak id-dawl lemħet jiddi u jilma l-kobor tagħha. Għajta kbira u qawwija, għajta li tifraq is-sħab u taqsam l-ibħra, ħarġet minn ruħ Malta: “Hielsa twelidt, ħielsa rrid ngħix, u ħielsa rrid immut. Bġħid minni l-jasar tal-barrani! Jien Maltija u Malti jkun ilsieni!”

Hassejnienha aħna dik il-għajta f'ruħna zagħżuġha, u, bħalkieku maħkumin minn seher, tħazzimna għal taqbidha ħarxa mal-għadu ġiefi tal-fehmiet qodma, mal-għadu li serqilna jeddna u jassarna. Konna ftit, imma konna zġħażaġħ qalbienna; konna mħeddin, imma l-ħaqq kien magħna; konna mħabbtin, imma fuq rasna kien jiddi d-dawl tal-ħelsien.

U dik il-għajta xterdet u nstemgħet tidwi mal-gżira kollha, u l-qlub kbar ħassuha, laqgħuha, u ngħaqdu flim-

kien għat-taqbid u għar-rebħ; ngħaqdu biex jaħdmu u jnisslu ħajja ġdida, ħajja kbira, ħajja mifdiġa mill-għajb tal-imghoddi, imdawwla u msahħna mix-xemx tal-ħaqq li feġġet fuq Malta.

U dik il-għajta qasmet l-ibħra, waslet l-Eġittu, dahlet Tunes, ġriet kull fejn hemm Maltin, u kullimkien qanqlet qlub oħra u xegħlithom bil-ħegġa tar-rebħa tal-lsien Malti. Twaqqfu għaqdiet, tħegġu zġħazagħ, in-kitbu kotba, ħarġu gazetzi; xegħlet kullimkien il-ħedma mqanqla minn dik il-għajta ta seħer' li ħarġet minn ruħ Malta, u llum kotra bla għadd ta' zġħar u kbar marbutin bir-rabta tal-lsien Malti, magħqudin qishom bniedem wieħed, saru l-bidu ta' ħajja ġdida li għad trid tikber, tissahħaħ u titqawwa biex tiflaħ tagħleb u tirkab kull għadu li jittarraff imewwitha.

U dik il-għajta kbira għadha tinstama' tidwi ma' kullimkien. Ħazin għalih min jerfa' idu biex joħnoqha! Il-lehen tar-ruħ hu l-kelma tas-sewwa u s-sewwa għandu jirkab. Għalxejn il-għajta mejta ta' ruħ marida tfitte li tibqa' tinstama' u taħkem din il-gzira ħielsa. Aqwa mit-tfixkil ħajjen, aqwa minn kull dnezza mistura jew diehra hija l-għajta li ħarġet minn ruħna, li rabsitna, li għaqqditna, li waħħditna mal-ħaqq u mas-sewwa, ġieħ tal-bniedem u dawl tal-ħolqien.

Maltin ta' Malta u ta' barra minn Malta, ngħaqadna għax ruħna ħasset il-ħtieġa li ningħaqdu. Ngħaqadna bis-sahħa tal-lsien tagħna li hu biċċa minn ruħna nfisha, li hu l-ħajja ta' ruħna. U biex il-għaqda tkun aktar utiqa, saħħaħna r-rbit billi tajna demm ġdid lil ilsienna. Għedewwa li jfittxu li jzarrdu u jaqtgħu r-rbit tagħna b'kitba mħassra għad baqa'. Imma bħalma wieħed marid bil-mard irqiq għalxejn jissielet mal-mewt, li fl-aħħar taħfnu u trazznu għal dejjem, hekk jiġrilhom l-egħdewwa ta' lsienna li, b'qalbhom maħsusa bil-mard tal-mibegħda, jissieltu ma' għadu wisq aqwa minnhom sa ma fl-aħħar jaqgħu mifnijin u tellefin; u jkun il-għajb il-ħlas tagħhom.

## Stenna sa Ghada

Jekk int ħabrikt, għanett, u ħlomt li b'għarqek  
 Tikseb il-kbir, il-qawwi, wis-sabih;  
 Jekk tlajt bil-ħila li hi tiegħek l-għolja  
 Tal-ħajja mwiegħira, u ma xegħelx, ferrieħ,  
 Id-dawl mixtieq, id-dawl li jleħħ fil-bniedem,  
 Stenna sa Ghada: id-dell iġħib fid-dija  
 Li 'l bogħod qed tfigg għalik. Ofroq il-ħajja,  
 Fil-ħsieb, fil-qalb, fir-ruħ b'tama qawwija.

Jekk int zaġħzugh f'moħħok tidli l-imħabba,  
 U d-dawl li tħobb jitbiegħed ma' kull ħin;  
 Jekk int zaġħzugh li dinja ħielsa toġġbok,  
 Dinja li tisker fil-ġenn tad-daqq u ż-żfin;  
 Jekk int zaġħzugh mixtieq li tibni isem,  
 U twelli l-ħsieb miktub lil ta' warajk,  
 Stenna sa Ghada: għada sseħħ ix-xewqa,  
 U 'l min darba ħabbejt tħaddan f'dirgħajk.

Jekk ħabibek l-imrar, jekk il-mibegħda  
 U l-għira titrod ma' kull pass li tmidd,  
 Żomm sħiħ fil-fehma li jum jisbaħ ħieni,  
 Is-sliem isaltan kif int xtaqt u ridt;  
 U jekk il-mewt iżżurek ġewwa darek,  
 La titlifx rasek, la tishetx xortik,  
 Tħallix in-niket u... lill-qabar jirbħek,  
 Id-dinja u min jirtek jidħak bik.

Stenna sa Ghada. Fuq il-ħerba siekta  
 Li tħalli wrajha x-xita, titla' x-xemx,  
 In-Natura, omm ħanina, tieħu l-ħajja,  
 Ġmiel u ferħ kullimkien, oħla ma hemmx.  
 Tgħaddi l-mewġa tad-dieqa li jassritek,  
 Ĥafif Ĥafif; tirbaħ kull hemm, kull baġħda,  
 Jekk tliggħem xewqtek, u bil-ħlewwa tliessen  
 Lill-qalb li tibki ġewwa: Stenna sa Ghada.

ĠUZE CHETCUTI

## Amor Vitæ\*

Għalfejn il-Mewt, Mulej? Ara, ħaddejja  
 Sfaru bil-biża' u, ġo qalbi, karba  
 Tingħi bi dwejjaq kbar. Jekk kemm-il darba  
 Immut, kif nista', għidli nerfa' għajnejja  
 Madwari u nitgħaxxaq Bik? Minn ħdejja  
 Itiru għalxej l-għasafar; lanqas bil-ħarba  
 Tas-sħab bħal gawwi l-bogħod bin-nir imxarrba  
 Ruħi ma teħla; 'mma l-jiem, Mulej, għaddejja.

X'ħajr fih il-ġisem mejjet, il-widnejn  
 Li l-art issodd bit-trab fi dlam il-qabar;  
 O, kemm aħjar il-ħajja taż-żgħuzija!  
 Għax jekk hi tmut kif jistgħu il-għajnejn  
 Jagħtuk tiffir meta, f'April, il-ħabar  
 Minn tar-Rebbiegħa jixgħel bis-sbuħija?

ĠUŻE AQUILINA.

*Mill-Ingliż tiegħi*

## STEDINA

### *Fil-Magħmudija ta' Gużeppe-Marija Darmanin*

Dak in-nhar li kelli mmur fid-dar ta' ħabib tiegħi, mistieden għal ferħ ta' magħmudija li kellu jsir hemmhekk, jien hejjejt ruħi siegħa qabel għax, minn qaddisi, ma nħobbx inħalli 'l min jistennieni. Qbadt il-karozza għal Bormla, qgħadt wara nett, tfajt minkbejja fuq irkobbt, wiċċi fuq keffet idejja, u l-ħsieb, bħal kobba mħabbla, beda jagħmel tiegħu.

Kont għadni daqsxejn 'il bogħod mid-dar fejn kont mistieden. Fit-trieq deherli qed nilmaħ sarbut twil ta' nies weqfin. Ersaqt fuq l-eqreb wieħed lejja u staqsejtu x'kienu qegħdin jagħmlu hemm. "Qegħdin nistennew l-imgħammed". U, billi bqajt inħares mibluġħ lejħ, zied: "Jien dak li ħsieb għall-ħielu u x-xorb tal-magħmudija." Meddejt riġli 'l quddiem, meta waħda li kienet quddiem tal-ħielu, qaltli: "U jien inbiġħ il-ħwejjeġ tat-trabi." Ta' qabilha qalli: "Jiena bejjieġħ il-gugarelli". Imbagħad, wieħed wara l-ieħor deherli rajt lil tal-ħalib, tal-ħaxix, tal-bajd, u tal-frott. U hemm il-ħassjela, tal-mogħdija, il-ħajjat, l-iskarpan, tal-ħwejjeġ ta' l-ilbies u xidd ir-riġlejn, il-parrukkier u tal-merċa. Kien hemm ukoll l-ispizjar u t-tabib; l-imgħallmin ta' l-iskola u dawk tad-dutrina, is-Surgent tal-Pulizija ħalli jniżzel isem l-imwieled għdid fil-lista ta' l-imweldin u tas-Saħħa ħalli jara jekk hux imlaqqam.

Iżjed 'l hemm imbagħad... ftaħt għajnejja. Kont wasalt Bormla inżilt mill-karozza. Ma kontx irqadt, ma kontx ħilomt. Kont għibt quddiem għajnejja kemm nies u ħwejjeġ u xogħol jinħtieġu lill-bniedem għal din id-daqsejn ta' ħajja li jrid iġħaddi hawnhekk.

Wasalt f'dar l-imwieled. Wara li għamilt dmiri ma' niesu, qgħadt nistenna li jgħibuh mill-Knisja. Ma domtx.

Ġgajta nies, kbar u żgħar, irġiel u nisa fuq wiċċhom jiddi dawl l-imħabba u l-hena. Quddiem, il-majjistra. Fuq dirgħajha kellha għmiel ta' tarbija—li kienet għadha kemm ziedet il-għadd ta' l-ixirka ta' Nazaret—bl-isem ta' Gużeppe-Marija.

Tlajna.

L-Omm, Aila jbirikha, sfajra imma ferħana, b'qalbha mlebilba, għat-tarbija, newwlet dirgħajha ħalli tilqa' fihom lil

binha hlejju. U f'dak il-hin wiċċha xegħiel, fommha tbexxaq kemm kemm u tbiżsem; insiet it-tbatijiet kollha li għaddiet minn għalihom; insiet kollox, hsiebha biss fil-ħajja għdida li kienet qiegħda f'ħaddan magħha. Ma kenitx tibdlu ma' l-aqwa Saltna tad-dinja. Missieru xejn anqas ma kien hieni u għal qalbu daqs kieku rebaħ l-aqwa ħaġa fid-dinja. Kulħadd daħkan u ferħan. Izda jiena, f'roġna ilmaħit mara oħra li, għalkemm siekta, nista' ngħid li kienet hienja u ferħana daqs l-Omm. Kienet Omm l-Omm. F'għajnejha kont taqralha qalbha. Wiċċha kien jixhed x'kien għaddej minn moħha. Hija wkoll f'dak il-hin insiet it-tigrib kollu li omm tista' gġarrab għal bintha li tkun qiegħda tistenna l-wild. Dik il-bniedma donnha ma kenitx tixba' fitgħaxxaq b'dik id-dehra tara l-frott wil-frott tal-frott tagħha qawwijn u shaħ.

L-omm meddet it-tarbija fuq is-sodda hdejha. U t-tarbija baqgħet ma tniġfsitx. Qaluli li xejn ma kien iħabbathom iċ-ċekjen Gużepi. Għalaqt għajnejja mitluf f'kotra ta' hiebijiet u, ta' sikwit, quddiem moħħi, ma nafx il-għala, bdejt nara Saċerdot Għoli b'salib tad-deheb imdendel ma' għonqu jbierek lin-nies hu u għaddej...

Hawn twerziqa għalilni nħares lejn it-tarbija. Il-majjistra kienet qiegħda tbiddillu hwejġu. Izda donnu Gużepi ma riedx li jneħħulu dawk il-hwejjeġ li bihom il-Knisja laqgħetu fi hdanha.

“Spiċċatlek il-festa” qaltu l-majjistra.

Iva—għalkemm ma daq xejn minn dak kollu li kien hemm, il-festa saret b'riħitu u ħadd minna, meta nikbru, ma ngergru jekk, tkun saritilna xi festa fil-magħmudija, għalkemm lanqas biss niftakru fiha imma jisgħob bina jekk għal xi *imma* jew oħra nsiru nafu li dil-festa ma saritilniex. Imma l-akbar festa ta' Gużepi-Marija kienet saritlu meta ħaduh fil-maqdes u hemm il-Knisja laqgħetu u għożżitu bħala binha, u ebda Nisrani żgur qatt ma jindem li, mingħajr ma jkun jaf, ikunu għammduh.

FREDU FARRUĠ

## Fil-Laqqha ta' Hitler ma' Mussolini f'Ruma

Paċi jew Gwerra? Qed tistaqsi mbeżżgħia  
 Id-dinja tħares lejn id-dittaturi ;  
 Fil-waqt li Ruma, minn kull werqa mneżżgħia,  
 Fuqhom qed tiffa' fjuri, fjuri, fjuri!

Jifraħ il-Poplu xħin jar'hom għaddejja,  
 U għal warajhom bħal mignun jiggerra,  
 'Ma għewwa qalbu mewgħa demm b'inkejja  
 Itteni dan il-kliem: Paċi jew Gwerra?

Paċi jew Gwerra? Għala qed tistaqsi,  
 Ja Poplu twajjeb, din l-aħbar lil ruħek ?  
 Xortik ma hix f'idejk: stenna bħal ħabsi  
 L-amar li għandu lejn żmien għdid isuqek.

Inti biss ċapċap, għajjat, xejjer driegħek,  
 Ixhet il-ward fuq il-ħakkiema tiegħek.

ĠORĠ PISANI

## Maskra tal-Gass

Maskra tal-Gass, għalkemm int wisq fjanina,  
 U mħabba f'hekk kulhadd iroddlok qima,  
 Nobogħidok jien, għaliex ix-xebh tagħtina  
 Li jibdel il-wiċċ tagħna f'wiċċ ta' bhima.

M'hix fitija tiegħek: għall-bnedmin miġnuna  
 Li ċaħidu l-ħniena lil xulxin għal dejjem,  
 Xejn m'hu aħjar ħlief li jfittiehm u annuna  
 Li jibdlu s-sura tagħhom f'dik ta' bhejjem.

Hemm biss fiazin li f'dan il-bniedem waqa'  
 Meta bil-għerf hu sar hekk kbir u għani,  
 Li rebaħ kull tfixkil li miegħu ltaqa'  
 U fioloq il-vapuri u l-ajruplani.

Maskra tal-Gass, tgħid Darwin kien jaf bik,  
 U rana lkoll xadina ġewwa fik ?

GORĠ PISANI

## Il-purtinar tal-Bank Telson

(Maqlub mit-“*Tale of Two Cities*” ta’ Dickens.)

Fil-bieb tal-Bank Telson — u qatt minnu l-ġewwa, jekk mhux imsejjaħ minn xi ħadd,—bil-qiegħida fuq sigġu bla dahar, kien ikun hemm raġel ta’ xogħol imgerfex, li kien daqqa jagħmilha ta’ reffieġi u daqqa ta’ messaġġier, miżmum hemm mill-Bank bħala sinjal tal-ħajja tad-dar. Waqt il-ħin tax-xogħol qatt ma kien jonqos li ma jkunx hemm, jekk mhux mibgħut b’xi aħbar, meta kien iħalli floku ibnu ta’ tnaħ-il sena, li fix-xebħ ta’ wiċċu kien missieru l-maħluq. Laqmu kien Cruncher, u wara li f’zġożitu kien ħalla x-xogħol ta’ bil-lejl fil-knisja ta’ Houndsditch, kienu tawh isem ieħor ta’ Jerry.

Ix-xena kienet id-dar ta’ Mister Cruncher Hangingsword-alley, Whitefriars; il-ħin, is-sebġha u nofs ta’ għodwa mirjieħa ta’ Marzu, *Anno Domini* elf, seba mija u tmenin. (Mister Cruncher kien dejjem isejjaħ is-sena tas-sinjur tagħna *Anno Domini*, milli jidher mingħalih li l-era nisranijabdiel mill-invenzjoni ta’ loġħba magħrufa, hekk imsemija minn mara li kienet ħolqitha).

Id-dar ta’ Mister Cruncher ma kenitx fi nħawi sbieħ, u kienet magħmula minn żewġ kmamar biss, jekk waħda minnħom li kien fiha tieqa zġħira bi zġieġa waħda ngħodduha bħala kamra; imma kienu miżmuma tajjeb ħafna. Għalkemm kien għadu kmieni, il-kamra kienet diġa mnaddfa; u bejn il-kikkri lesti għall-kolazzjon u l-mejda, kienet mifruxa biċċa nadifa daqs il-karti.

Mister Cruncher kien rieqed taħt kutra mraqqġha donnu Arlekkinn. Għall-ewwel kien raqad fil-fond, imma bil-mod il-mod beda jitqalleb u jitrabal fis-sodda sa kemm tala’ fil-wiċċ, b’xagħiru mqajjem donnu jrid iċarrat il-lożor bċejjeċ. Malli qam qal b’leħen inkurlat: “Nirrak tinbala’! sa tarġa’ tibda?!”

Mara ta’ xeħta bieħla u meqjusa f’għemilha, qamet minn għarkubtejha f’rokna tal-kamra b’ħeffa u roġħda biżżejjed biex turi li l-kelmiet ta’ Cruncher kienu ntqalu lilha.

“Xinhu!” raġa’ qal Mister Cruncher, waqt li kien ifittex żarbuna taħt is-sodda, “sa tarġa’ tibda eh?!”

Wara li sellem ‘il-ġum b’din it-tieni tislima, tefgħalha z-żarbuna bħala t-tielet waħda. Kienet żarbuna kollha tajn, għax ħaġa tal-għaġeb, għalkemm Mister Cruncher kien, fil-għaxija, jidħol id-dar biż-żarbun nadif, dana fil-għodu kien jisbaħ kollu mċappas bit-tajn.

"Xinhu!" qal mill-ġdid Mister Cruncher b'leġnu mbiddel, wara li kien tefgħalha ż-żarbuna u ma kienx laqatha. "X'kont tagħmel hemm Aggerawaiter?"

"Ma kontx hilef nitlob."

"Kont titlob eh! Inti tassew mara tajba! Xi trid tgħid int, billi titfattar fl-art u titlob kontriġa."

"Jien ma kontx nitlob kontrik; kont nitlob għalik."

"Mhux tassew! U mqar kieku kien hekk, ma rridekx titlob." U hawnhekk dar lejn ibnu li kien jismu bħalu u qallu: "Ħares 'l hawn Jerry iċ-ċekken, ommok tassew mara tajba billi tiċċaftar fl-art titlob kontra r-riżq ta' missierek. Għandek omm tassew li taf x'inhu d-dmir tagħha. Għandek omm tassew qaddisa: tintefa' fl-art titlob biex il-ħobż ikun misruq minn ħalq binha l-waħdieni."

Cruncher iż-żgħir (li kien bil-qmis biss) iddispaċiħ għal dan, u ħares biċ-ċiera lejn ommu u widdibha biex ma titlobx kontra ħobżu.

"U kemm taħseb li jiswa dan it-talb tiegħek", issokta jgħid Mister Cruncher, "Li kellek tbiegħhom xi kemm tagħmilhom?"

"It-talb jiġi mill-qalb. Ma jiswiex iżjed minn hekk."

"Ma jiswiex iżjed minn hekk? Mela ma jiswiex wisq. Imma jiswa jew ma jiswiex ma rridekx titlob. Ma jistax ikun li nħallik. Ma rridx inkun sfortunat minnħabba fik. Jekk trid titmiegħek fl-art titlob, itlob għalija u għal ibnek u mhux kontrina. Li kieku jiena ma kellix mara tassew maqluba, u li kieku dan it-tifel ma kellux omm tassew ħażina, kieku dawn l-aħħar ġimgħat ma kontx inkun daqshekk bla xorti fin-negożju tiegħi. Il-mniegħel!" qal mister Cruncher waqt li kien jilbes, "bejn it-talb ħażin tagħha u x-xorti ħażina tiegħi ma għamiltx ħabba ma' tul din il-ġimgħa. Jerry ċ-ċekeken isa ilbes, u kull tant aġiti daqqa t'għajn 'l ommok u jekk taraha titlob sejjaħli malajr." U hawnhekk raġa' dar lejn martu u qalilha: "Għax isma' hawn, jiena minix sa nħallik sejra b'dan il-mod. Ġismi jqarmeċ daqs ta' karozza mċafelqa, u norqod daqs il-loppju, għax dawn l-aħħar jiem tant ħidim u tħabatt li l-anqas naf li għandi ġismi kieku mhux għax inħossu juġagħni; u ma' dan kollu ma għamiltx ħabba; u għalhekk naħseb li inti kont lejli u nhar titlob kontriġa."

U waqt li ssokta jgemgem; "Inti ma titlobx kontra żewġek u ibnek..." u jitfa' kliem nigġiezi bħal dan minn taħt il-miħna tal-korla tiegħu, naddaf malajr iż-żarbun u llesta biex joħroġ għax-xoġħol. Sadattant ibnu li kellu xagħru ffit inqas iebes minn ta' missieru u li kellu għajnejh qrib lejn xulxin bħal tiegħu qağħad jieħu ħsieb ommu. Kultant kien jaħsadha, billi joħroġ

jigri mill-kamra tiegħu fejn kien jinħasel u jghidilha: "Sa tibda titlob ma. Pa, Pa," u kien jargá' jidħiol f'kamartu jidħiak daqs xadina.

Il-korla ta' Mister Cruncher kienet għadha ma birdetx meta wasal biex jieffu l-kolazzjon: Huwa kien jobghod jara 'l martu titlob qabel ma tiekol.

"X'sa tagħmel hemm Aggerawaiter? sa targa' tibda?"

Martu qalet li kienet sa titlob il-barka t'Alla.

"Ma rridek titlob xejn!" qal Cruncher waqt li berraq għajnejh l-hawn u l-hemm fuq il-mejda donnu stenna l-ikel idub minn quddiemu. "Ma rridekx toħroġni bit-talb minn hawn u gġieghel il-ħobż itir minn quddiemi. Oqgħod siekta'.

Għajnejh ħomor donnu kien imqajjem il-lejl kollu ma' xi kumpanija xorbana, Jerry Cruncher aktarx li bala' l-ikel tiegħu milli kielu, igorr il-ħin kollu bħal bhima selvaġġa fuq l-ikel tagħha. Għal xi d-disgħa biddel daqsxejn il-buri tiegħu u telaq għax-xogħol. \*

WIGI PORTELLI

\* Jerry Cruncher, bil-lejl, kien imur iċ-ċimiteru ma' xi ħbieb tiegħu u jaqla' l-katavri biex jeħdulhom dehebbhom.

## It-truf jiltaħqu

Kien filgħaxija, f'tit qabel inzul ix-xemx. Wara jum xogħol fuq il-kotba hriġt biex nagħmel mixja qasira u hekk inserrah f'tit rasi u nħaddem f'tit għisni. L-arja kienet ħiemda u fietla. L-aħħar dija tax-xemx kienet titnikker fuq l-għelieqi sofor tax-xgħir li laħaq għall-ħsad. Xi haddiema kienu reġgħin lejn id-dar.

Kont miexi b'mixja hafifa, nhares bla ma nahseb. F'daqqa wahda tghaddi minn hdejja hafifa bhar-rih *motor* zghira bi tnejn min-nies go fiha. Bla ma ridt harist lejha. Rajtha tnaqqas il-giri, tieqaf, u minnha johorgu ragel u mara. Gratilhom xi hsara?

Kienu inglizi. Il-mara kienet zaghzugha, sabiha, xofftejn qrol-lin, liebsa qasir u hafif u b'maktur ahmar f'rasha marbut taht geddumha. Id-dehra xejn ma laqitni. Nisa bhal dawn illum hawn hafna. Izda laqatni dak li rajt wara. Mara tar-rahal bil-maktur f'rasha, bil-kmiem imxammrin sa minkbejha, hafja, kienet gejjja mill-ghalqa. Xhin waslet hdejn il-mara ingliza, li kienet wieqfa hdejn il-*motor*, harset lejha, harsu lejn xulxin, donnhom staghbu b'xulxin.

Bqajt miexi u nahseb. Żewg nisa, li fil-hajja taghhom xejn ma jaqblu ma' xulxin, ltaqghu wiċċ-imb-wiċċ, harsu lejn xulxin, staghbu b'xulxin bla ma ntebhu kemm kienu jixxiebhu fi lbieshom. It-tnein kienu bil-maktur f'rashom, it-tnejn b'dirghajhom mikxufin, It-tnejn b'saqajhom gherjin ghalkemm wahda kellha qorq abjad sabih f'riglejha u l-oħra kienet hafja. Ghaliex staghbu?... .... Għax raw il-lbies taghhom jew il-moda taghhom fuq nies ta' qat-gha oħra? Hasset ruhha mkabbra l-mara tar-raba tara mara ingliza sabiha b'rasha mistura fil-maktur bhalha? Jew hasset ruhha mnig-za l-mara ingliza tara mara tar-raba' tisaq l-aħhar moda tal-maktur tar-ras u tiżzejjjen bih bhalha?

Ma nafx x'kienu jaħsbu dawk iż-żewg nisa, li forsi ma hasbu xejn, imma jien ġieni f'rasi dal-hsieb: Kemm hu minnu li t-truf jil-ħqu 'l xulxin! Dawk iż-żewg nisa kienu fiż-żewg itruf tas-sensiela li huma midmumin fiha l-bnedmin kollha. Wahda gejjja mix-xogħol, l-oħra tigris f'karrozza; wahda mikduda mill-hsebjiet tad-dar, l-oħra bla ebda hsieb li jkidd ir-ruħ; wahda liebsa mdendel, l-oħra liebsa sabih, wahda maħruġa bix-xemx, l-oħra tarja bhal xitla tad-dell. Imma d-dinja, donnha biex tidhak bil-bniedem, xhin jidhrilha, iddawwar dawra s-sensiela li ddomin il-bnedmin u ż-żewg itruf, li qabel kienu mbegħdin li ma jarawx 'l xulxin, issa resqu ma' xulxin, messu wiehed mal-iehor... u l-mara sabiha bil-maktur f'rasha giet wiċċ ma' wiċċ mal-mara tar-raba hi wkoll bil-maktur f'rasha,

## Xejn mingħajr “Imma”

Donnha haġa m'nn awl id-dinja  
 Donnha haġa mill-holqien:  
 Fost in-nies, bhejjem, miżerġha  
 Fl-art ġo'l baħar, kullimkien...  
 Saħansitra l-ward bix-xewka!  
 Kollox sewwa “hadd u mkien”!

Tixhdu l-ġrajja:—Fl-ewwel newba  
 U tberkila tad-din tagħna,  
 Meta Kristu ta' ħajjitna,  
 Minn kull għajb niżel jerfagħna,  
 Qal lir-rżuli:—Hallu fl-għalqa  
 Fost il-qamħ, titla' s-sikrana, -

X'nagħmlu, mela, jekk kull naħa  
 li nimirhu l-ħarsa rżina  
 Ta' għajnejna jew ta' qalbna  
 Biex is-ħana tax-xemx bnina  
 Lilna tgennen, ħajta rqiqa  
 Ta' xi mqata, tolqot fina?

Naqtgħu qalbna?—U jekk Alla,  
 Ta' dal-qasam mill-ġardin  
 Jogħġbu jahtar l-isbaħ warda  
 Bl-oħla fwieħa, biex henjin  
 Lilha u lilek, f'ħajja annuna,  
 Jorbot f'ghoqda ma xulxin?

—Taqta' qalbek u tirrofta  
 Dan il-ġieħ ta' fejda u saħħa?  
 —Roddlu l-ħajr, itolbu s-sedqa,  
 Medd idejk, il-warda aqtagħha,  
 Bi fwieħitha u ġmielha tfarrag...  
 Tqanna Wkoll Bix-Xewka Tagħha.

## II-“League of Nations”

(S U N E T T)

(*Lill-ottimista V. G. Griffiths*) (1)

Għaqda fejjieda: ħsieb sabiħ u mfahħar;  
 Ħsieb u fehmiel imqanqla mill-imħhabba,  
 Minn rieda tajba, għalkemm din dan l-aħħar,  
 Minn nies ta' setgħia ġiet bil-qerq imtabbghia :

Għaqda tal-Ġnus: għaliha kien li baħħar  
 Wilson fl-Ewropa, fejn il-ġlied, kien trabba,  
 Minn art twelidu, għalkemm ffit imwahħar,  
 Sabiex lil ġnus fil-ġid dan jara mxabbghia.

Għaqda tal-Ġnus, kun int, kif bdejt, ir-rabta  
 Li ma tinħallx u la b'theddid jew dnewwa;  
 Rabta ta' għaqda, ta' ftehim, dawlija:

Għaqda tal-Ġnus li tħobb il-ħaqq, qawwija,  
 Li tista' trazzan f'għieħ is-sliem u s-sewwa  
 Lil min iqanqal gwerra ħabta u sabta.

MARJU AGIUS .

Villa Lija

---

(1) Is-Sur V. G. Griffiths li fil-kitba dawlija tiegħu “Moħtar lil Żmenijietna” f’“Lehen il-Malti” għadd 58, semma t-tqanqil ta' xi hadd u r-rieda tajba ta' xi ġnus biex gwerer ma jsirux. M. A.

## Kotba godda

GINO MUSCAT AZZOPARDI, *Angli taru-Niket*, faċċ. 196, The Empire Press, 1938.

L-ewwel ktieb tal-Ġabra ta' kitba Maltija li beda johroġ it-tabib Ġuże Bonnici. Ir-rumanz jehodna fi żmien il-ħakma tal-Franċizi f'Malta u mbaġħad f'daqqa wahda fi żmien il-pesta ! i xegħlet hawn Malta fis-sena 1813.

Il-fond tar-rumanz hu bħal ta' *Nazju Ellul*. Fil-wiehed u l-iehor niltaqgħu mal-istess nies; il-Kanonku Caruana u Dun Mikiel Xerri; Lorenzi u šhabu tal-konfeffa. Izda fuq dak il-fond hi min-suġa ġrajja li tolqot il-qalb. Ġanni, bniedem mill-aġħar, kien widna tal-Franċizi. Ried jaqbad il-Professor Xerri. Kif jagħmel? Kellu bintu, xebba sabiħa u xebba tajba, li fuqha tefa' għajnejh wiehed żaġħżuġħ midħla ta' Dun Mikiel. Il-missier ried li bintu tagħti il-wieċ lil dak iż-żagħżuġħ biex titkixxef minn għandu x'isir u x'jingħad għand Dun Mikiel. Ix-xebba, li kienet għadha ma tafx xinhi mħabba, regħxet, ma ridetx, imma beżgħat mill-qilla ta' missierha u għalhekk darba fit-triq tat harsa liż-żagħżuġħ. Feraħ dan, rabba l-ħila u kellimha. Hi baqgħet bierda, imma wara ftit bdiet tinbet fiha wkoll l-imħabba. Staqsietu kull ma ried jitkixxef missierha; iż-żagħżuġħ mogħmi mill-imħabba tkixxef, izda beza' jgħidilha x'sama'. L-imħabba għaqqdithom aktar. Il-konfeffa nkixfet, Dun Mikiel u šhabu kienu maqtulin. Anġlu, iż-żagħżuġħ li kienet thobb Anna, qabeż mit-twieqi tal-Imħażen, ġie fuq il-blat u baqa' mejjet. Anna hadd ma jaf x'sar minnha, izda fi żmien il-pesta terġa' tidher liebsa ta' soru, qisha anġlu li jfarrag il-bnedmin f'dak iż-żmien tan-niket.

Ir-rumanz jogħġobna. Għalkemm il-ġrajja ewlenija, li ddr kollha ma' Anġlu u Anna, ma hix ta' kobor tal-għabeb, madankollu thoss fiha xi haġa li tolqtok, li tirbħek bi hlewwa qawwija, li tgħaxxqek. Żewġ żgħażaġħ jinħabbu, haġa ta' kull jum. Imma kif saret thobb Anna? Maħqura minn missierha kienet imġieghla turi li thobb bla ma kienet thobb. Taqbida ħarxa ma' ruħha! Imma fl-aħħar l-imħabba rebħitha, u taqbida aktar qalila xegħlet ġo fiha. Anġlu tkixxef is-segriet tal-laqqgħat għand Dun Mikiel, l-imħabba lagħbitu, imma x-xebba ma reditx tisma' dak li hu tkixxef bid-dnewwa. L-imħabba lejn dak iż-żagħżuġħ rignitha għal kollox, u saret aqwa mit-theddid kiefer ta' missierha. U hekk din l-istorja ta' żewġt iqlub safja tingħażel mill-ġrajja ta' mħabba ta' kuljum, li jitwiieldu u jmutu bla ma jintebaħi bihom hadd u tidhol fil-qasma tal-ġrajja li tisthoqqilhom tifikira.

Anna u Anġlu huma ħolqien ta' moħħ il-kittieb, żewġ karattri maħdumin tajjeb, sbieħ it-tnejn, il-waħda aktar mill-ieħor.

Naħsbu li l-qari tal-provi sar xi ftit bil-għaġla għaliex baqa' kemm il-kelma miktuba hażin: faċċ. 20 *l-orħa* = *l-oħra*. faċċ. 34 *aptu* - *abtu*, *soghħbih* = *soghħob bih*; faċċ. 82 *ġibet* = *ġibed*. Ħafna ħafna verbi, li jmisshom għandhom it-tieni konsonanti mtennija, għandhom waħda nieqsa, hekk: faċċ. 16 *resqet* u *resqillu* = *ressqet* u *ressqillu*; 18 *naqsulha* = *naqqsulha*; 28 u 30 *iċċaħdu* = *iċċaħħdu*; 50 *tharketx* = *tharrketx*. Ma joghġobniex: *jkunu mpjiegati* (faċċ 9); *ġew imċaħħdin* (10); *ġie mwissi u mwidded* (18); *li ħtief il-mewt ma tberredx u tkessaħ* (18).

Issa nistennew bil-herqa t-tieni wiehed: *Taħt lliet Saltnet* ta' Ġ. Aquilina. Kull min ihobb il-Malti jqisu dmir tieghu li jissieheb f'din il-Ġabra.

*Billi qegħdin jaslulna ħafna traduzzjonijiet, inwissu lill-kittieba biex kemm jista' jkun ma jibagħtux ħlief kitba oriġinali.*

 HAREĠ IR-RUMANZ

# ANĠLI TAN-NIKET

MIKTUB MINN

ĠINU MUSCAT AZZOPARDI

L-EWWEL WIEHED FIL-

## ĠABRA TA' KITBA MALTIJA

MAHRUĠA

MIT-TABIB ĠUŻÈ BONNICI

# *Lehen il-Malti (Università)*

**KTEJJEB TA' KULL XAHAR -- GHAT-TAGHLIM**

**TISHIB XELIN FIS-SENA JEW l.d. IL-GHADD**

**GHAND AQUILINA TA' TRIQ IRJALI**

**ILAHHAQ IT-TIXRID TA' MADWAR ELF**

**JIDHOL FID-DJAR TAL-KBAR U Ż-ZGĦAR**

## **KONDIZZJONIJIET**

Kull imsieheb li ma jgeddedx it-tishib sa wara għadd li jkun wasallu mhux imhallas, ismu jithassar mill-koiba tagħna.

Kull kitba li tinbagħat ma titreggax lura u lanqas ma jingħataw fekmiet privati bil-miktub dwar xogħlijiet letterarji mibgħuta.

Lehen il-Malti hu l-ewwel nett ġurnal ta' l-istudenti ta' l-Università u għalhekk il-kitba ta' dawn tiehu l-ewwel post.

Il-kitba ta' barranin li ma tlahhaqx sa fejn jitlob il-ġurnal tithalla barra mingħajr ma tinagħta l-ebda raġuni.

Il-kitba ta' nies mhux magħrufa jew imħarrġa biżżejjed tista' tkun mim-susa qabel tidher stampata.

Kittieba barranin m'għandhomx jibgħatu kitba li tiehu iżjed minn tliet faċċati.

Lehen il-Malti jitlob kitba li jkun fiha xi haġa iżjed minn Malti safi—sengħa u kultura.

Meta kitba tidher fuq isem b'iehor l-editur għandu jkun jaf isem sewwa tal-kittieb bl-indirizz b'kollox.

Lehen il-Malti jiżzi haġr lill-ħbieb kollha li jxerduh fost daww li għad ma bdewx jaqrawh, l-aktar lil daww li jghinuna nkabbru l-għadd ta' l-imseħbin.

Ittri u kitba letterarja għandhom jinbagħtu :

**EDITUR, LEHEN IL-MALTI (Università)**

**Empire Press, 266, Triq San Pawl,**

**Il-Belt.**

**Tishib**

**6d. kull sitt xhur**

**1s. kull sena.**

**Kopja wahda sold**

**Ghal barra minn**

**Malta id-doppju.**

**Ghat-Tishib u bejgh morru ghand id-Ditta**

**A. C. AQUILINA & Co.**

**58D Triq Irjali, Il-Belt.**